

.. Ganesha Gita ..

॥ गणेश गीता ॥

क्रमांक	अध्याय नाम	श्लोकसंख्या	४१४
१	सांख्यसारार्थयोग	६९	
२	कर्मयोग		४३
३	विज्ञानप्रतिपादन	५०	
४	वैधसंन्यासयोग	३७	
५	योगावृत्तिप्रशंसन	२७	
६	बुद्धियोग		
२१			
७	उपासनायोग		२५
८	विश्वरूपदर्शन	२६	
९	क्षेत्रज्ञातृज्ञेयविवेकयोग	४१	
१०	उपदेशयोग		२३
११	त्रिविधवस्तुविवेकनिरूपण	५२	

॥ ॐ नमः श्रीगणेशाय ॥

॥ अथ श्रीमद्गणेशगीता प्रारभ्यते ॥

१

॥ प्रथमोऽध्यायः ॥

॥ सांख्यसारार्थ योगः ॥

क उवाच -

एवमेव पुरा पृष्टः शौनकेन महात्मना ।

स सूतः कथयामास गीतां व्यासमुखाच्छ्रुताम् ॥१॥

सूत उवाच -

अष्टादशपुराणोक्तममृतं प्राशितं त्वया ।

ततोऽतिरसवत्पातुमिच्छाम्यमृतमुत्तमम् ॥२॥

येनामृतमयो भूत्वा पुमान्ब्रह्मामृतं यतः ।

योगामृतं महाभाग तन्मे करुणया वद ॥३॥

व्यास उवाच -

अथ गीतां प्रवक्ष्यामि योगमार्गप्रकाशिनीम् ।

नियुक्ता पृच्छते सूत राज्ञे गजमुखेन या ॥४॥

वरेण्य उवाच -

विघ्नेश्वर महाबाहो सर्वविद्याविशारद ।

सर्वशास्त्रार्थतत्त्वज्ञ योगं मे वक्तुमर्हसि ॥५॥

श्रीगजानन उवाच -

सम्यग्व्यवसिता राजन्मतिस्तेऽनुग्रहान्मम ।  
शृणु गीतां प्रवक्ष्यामि योगामृतमयीं नृप ॥६ ॥  
न योगं योगमित्याहुर्योगो योगो न च श्रियः ।  
न योगो विषयैर्योगो न च मात्रादिभिस्तदा ॥७ ॥  
योगो यः पितृमात्रादेर्न स योगो नराधिप ।  
यो योगो बन्धुपुत्रादेर्यश्चाष्टभूतिभिः सह ॥८ ॥  
न स योगस्त्रिया योगो जगदद्भुतरूपया ।  
राज्ययोगश्च नो योगो न योगो गजवाजिभिः ॥९ ॥  
योगो नेन्द्रपदस्यापि योगो योगार्थिनः प्रियः ।  
योगो यः सत्यलोकस्य न स योगो मतो मम ॥१० ॥  
शैवस्य योगो नो योगो वैष्णवस्य पदस्य यः ।  
न योगो भूप सूर्यत्वं चन्द्रत्वं न कुबेरता ॥११ ॥  
नानिलत्वं नानलत्वं नामरत्वं न कालता ।  
न वारुण्यं न नैर्ऋत्यं योगो न सार्वभौमता ॥१२ ॥  
योगं नानाविधं भूप युञ्जन्ति ज्ञानिनस्ततम् ।  
भवन्ति वितृषा लोके जिताहारा विरेतसः ॥१३ ॥  
पावयन्त्यखिलान्लोकान्वशीकृतजगत्त्रयाः ।  
करुणापूर्णहृदया बोधयन्त्यपि कांश्चन ॥१४ ॥  
जीवन्मुक्ता हृदे मग्नाः परमानन्दरूपिणि ।  
निमील्याक्षीणि पश्यन्तः परं ब्रह्म हृदि स्थितम् ॥१५ ॥  
ध्यायन्तः परमं ब्रह्म चित्ते योगवशीकृतम् ।  
भूतानि स्वात्मना तुल्यं सर्वाणि गणयन्ति ते ॥१६ ॥  
येन केनचिदाच्छिन्ना येन केनचिदाहताः ।  
येन केनचिदाकृष्टा येन केनचिदाश्रिताः ॥१७ ॥  
करुणापूर्णहृदया भ्रमन्ति धरणीतले ।  
अनुग्रहाय लोकानां जितक्रोधा जितेन्द्रियाः ॥१८ ॥  
देहमात्रभृतो भूप समलोष्टाश्मकाञ्चनाः ।  
एतादृशा महाभाग्याः स्युश्चक्षुर्गोचराः प्रिय ॥१९ ॥  
तमिदानीमहं वक्ष्ये शृणु योगमनुत्तमम् ।  
श्रुत्वा यं मुच्यते जन्तुः पापेभ्यो भवसागरात् ॥२० ॥  
शिवे विष्णौ च शक्तौ च सूर्ये मयि नराधिप ।  
याऽभेदबुद्धिर्योगः स सम्यग्योगो मतो मम ॥२१ ॥  
अहमेव जगद्यस्मात्सृजामि पालयामि च ।  
कृत्वा नानाविधं वेषं संहरामि स्वलीलया ॥२२ ॥  
अहमेव महाविष्णुरहमेव सदाशिवः ।

अहमेव महाशक्तिरहमेवार्यमा प्रिय ॥२३॥  
 अहमेको नृणां नाथो जातः पञ्चविधः पुरा ।  
 अज्ञानान्मा न जानन्ति जगत्कारणकारणम् ॥२४॥  
 मत्तोऽग्निरापो धरणी मत्त आकाशमारुतौ ।  
 ब्रह्मा विष्णुश्च रुद्रश्च लोकपाला दिशो दश ॥२५॥  
 वसवो मनवो गावो मनवः पशवोऽपि च ।  
 सरितः सागरा यक्षा वृक्षाः पक्षिगणा अपि ॥२६॥  
 तथैकविंशतिः स्वर्गा नागाः सप्त वनानि च ।  
 मनुष्याः पर्वताः साध्याः सिद्धा रक्षोगणास्तथा ॥२७॥  
 अहं साक्षी जगच्चक्षुरलिप्तः सर्वकर्मभिः ।  
 अविकारोऽप्रमेयोऽहमव्यक्तो विश्वगोऽव्ययः ॥२८॥  
 अहमेव परं ब्रह्माव्ययानन्दात्मकं नृप ।  
 मोहयत्यखिलान्माया श्रेष्ठान्मम नरानमून् ॥२९॥  
 सर्वदा षड्विकारेषु तानियं योजयेत् भृशम् ।  
 हित्वाजापटलं जन्तुरनेकैर्जन्मभिः शनैः ॥३०॥  
 विरज्य विन्दति ब्रह्म विषयेषु सुबोधतः ।  
 अच्छेद्यं शस्त्रसङ्घातैरदाह्यमनलेन च ॥३१॥  
 अक्लेद्यं भूप भुवनैरशोष्यं मारुतेन च ।  
 अवध्यं वध्यमानेऽपि शरीरेऽस्मिन्नराधिप ॥३२॥  
 यामिमां पुष्पितां वाचं प्रशंसन्ति श्रुतीरिताम् ।  
 त्रयीवादरता मूढास्ततोऽन्यन्मन्वतेऽपि न ॥३३॥  
 कुर्वन्ति सततं कर्म जन्ममृत्युफलप्रदम् ।  
 स्वर्गैश्चर्यरता ध्वस्तचेतना भोगबुद्धयः ॥३४॥  
 सम्पादयन्ति ते भूप स्वात्मना निजबन्धनम् ।  
 संसारचक्रं युञ्जन्ति जडाः कर्मपरा नराः ॥३५॥  
 यस्य यद्विहितं कर्म तत्कर्तव्यं मदर्पणम् ।  
 ततोऽस्य कर्मबीजानामुच्छिन्नाः स्युर्महाङ्कुराः ॥३६॥  
 चित्तशुद्धिश्च महती विज्ञानसाधिका भवेत् ।  
 विज्ञानेन हि विज्ञातं परं ब्रह्म मुनीश्वरैः ॥३७॥  
 तस्मात्कर्माणि कुर्वीत बुद्धियुक्तो नराधिप ।  
 न त्वकर्मा भवेत्कोऽपि स्वधर्मत्यागवांस्तथा ॥३८॥  
 जहाति यदि कर्माणि ततः सिद्धिं न विन्दति ।  
 आदौ ज्ञाने नाधिकारः कर्मण्येव स युज्यते ॥३९॥  
 कर्मणा शुद्धहृदयोऽभेदबुद्धिमुपैष्यति ।  
 स च योगः समाख्यातोऽमृतत्वाय कल्पते ॥४०॥  
 योगमन्यं प्रवक्ष्यामि शृणु भूप तमुत्तमम् ।

पशौ पुत्रे तथा मित्रे शत्रौ बन्धौ सुहृज्जने ॥४१॥  
 बहिर्दृष्ट्या च समया हृत्स्थया लोकयेत्पुमान् ।  
 सुखे दुःखे तथाऽमर्षे हर्षे भीतौ समो भवेत् ॥४२॥  
 रोगाप्तौ चैव भोगाप्तौ जये वा विजयेऽपि च ।  
 श्रियोऽयोगे च योगे च लाभालाभे मृतावपि ॥४३॥  
 समो मां वस्तुजातेषु पश्यन्नन्तर्बहिःस्थितम् ।  
 सूर्ये सोमे जले वह्नौ शिवे शक्तौ तथानिले ॥४४॥  
 द्विजे हृदि महानद्यां तीर्थे क्षेत्रेऽघनाशिनि ।  
 विष्णौ च सर्वदेवेषु तथा यक्षोरगेषु च ॥४५॥  
 गन्धर्वेषु मनुष्येषु तथा तिर्यग्भवेषु च ।  
 सततं मां हि यः पश्येत्सोऽयं योगविदुच्यते ॥४६॥  
 संपराहृत्य स्वार्थेभ्य इन्द्रियाणि विवेकतः ।  
 सर्वत्र समताबुद्धिः स योगो भूप मे मतः ॥४७॥  
 आत्मानात्मविवेकेन या बुद्धिर्देवयोगतः ।  
 स्वधर्मासक्तचित्तस्य तद्योगो योग उच्यते ॥४८॥  
 धर्माधरमौ जहातीह तया युक्त उभावपि ।  
 अतो योगाय युञ्जीत योगो वैधेषु कौशलम् ॥४९॥  
 धर्माधर्मफले त्यक्त्वा मनीषी विजितेन्द्रियः ।  
 जन्मबन्धविनिर्मुक्तः स्थानं संयात्यनामयम् ॥५०॥  
 यदा ह्यज्ञानकालुष्यं जन्तोर्बुद्धिः क्रमिष्यति ।  
 तदासौ याति वैराग्यं वेदवाक्यादिषु क्रमात् ॥५१॥  
 त्रयीविप्रतिपन्नस्य स्थाणुत्वं यास्यते यदा ।  
 परात्मन्यचला बुद्धिस्तदासौ योगमाप्नुयात् ॥५२॥  
 मानसानखिलान्कामान्यदा धीमास्त्यजेत्प्रिय ।  
 स्वात्मनि स्वेन सन्तुष्टः स्थिरबुद्धिस्तदोच्यते ॥५३॥  
 वितृष्णः सर्वसौख्येषु नोद्विग्नो दुःखसङ्गमे ।  
 गतसाध्वसरुद्रागः स्थिरबुद्धिस्तदोच्यते ॥५४॥  
 यथाऽयं कमठोऽङ्गानि संकोचयति सर्वतः ।  
 विषयेभ्यस्तथा खानि संकर्षेद्योगतत्परः ॥५५॥  
 व्यावर्तन्तेऽस्य विषयास्त्यक्ताहारस्य वर्ष्मिणः ।  
 विना रागं च रागोऽपि दृष्ट्वा ब्रह्म विनश्यति ॥५६॥  
 विपश्चिद्यतते भूप स्थितिमास्थाय योगिनः ।  
 मन्थयित्वेन्द्रियाण्यस्य हरन्ति बलतो मनः ॥५७॥  
 युक्तस्तानि वशे कृत्वा सर्वदा मत्परो भवेत् ।  
 संयतानीन्द्रियाणीह यस्यासौ कृतधीर्मतः ॥५८॥  
 चिन्तयानस्य विषयान्संगस्तेषूपजायते ।

कामः संजायते तस्मात्ततः क्रोधोऽभिवर्तते ॥५९॥  
 क्रोधादज्ञानसंभूतिर्विभ्रमस्तु ततः स्मृतेः ।  
 भ्रंशात्स्मृतेर्मतेर्ध्वंसस्तद्ध्वंसात्सोऽपि नश्यति ॥६०॥  
 विना द्वेषं च रागं च गोचरान्यस्तु खैश्चरेत् ।  
 स्वाधीनहृदयो वश्यैः संतोषं स समृच्छति ॥६१॥  
 त्रिविधस्यापि दुःखस्य संतोषे विलयो भवेत् ।  
 प्रज्ञया संस्थितश्चायं प्रसन्नहृदयो भवेत् ॥६२॥  
 विना प्रसादं न मतिर्विना मत्या न भावना ।  
 विना तां न शमो भूप विना तेन कुतः सुखम् ॥६३॥  
 इन्द्रियाश्चान्विचरतो विषयाननु वर्तते ।  
 यन्मनस्तन्मतिं हन्यादप्सु नावं मरुद्यथा ॥६४॥  
 या रात्रिः सर्वभूतानां तस्यां निद्राति नैव सः ।  
 न स्वपन्तीह ते यत्र सा रात्रिस्तस्य भूमिप ॥६५॥  
 सरितां पतिमायान्ति वनानि सर्वतो यथा ।  
 आयान्ति यं तथा कामा न स शान्तिं क्वचिल्लभेत् ॥६६॥  
 अतस्तानीह संरुध्य सर्वतः खानि मानवः ।  
 स्वस्वार्थेभ्यः प्रधावन्ति बुद्धिरस्य स्थिरा तदा ॥६७॥  
 ममताहंकृती त्यक्त्वा सर्वान्कामांश्च यस्त्यजेत् ।  
 नित्यं ज्ञानरतो भूत्वा ज्ञानान्मुक्तिं स यास्यति ॥६८॥  
 एवं ब्रह्मधियं भूप यो विजानाति दैवतः ।  
 तुर्यामवस्थां प्राप्यापि जीवन्मुक्तिं प्रयास्यति ॥६९॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 सांख्यसारार्थयोगो नाम प्रथमोऽध्यायः ॥

२

॥ द्वितीयोऽध्यायः ॥

॥ कर्मयोगः ॥

वरेण्य उवाच -

ज्ञाननिष्ठा कर्मनिष्ठा द्वयं प्रोक्तं त्वया विभो ।  
 अवधार्य वदैकं मे निःश्रेयसकरं नु किम् ॥१॥

गजानन उवाच -

अस्मिंश्चराचरे स्थित्यौ पुरोक्ते द्वे मया प्रिय ।  
 सांख्यानां बुद्धियोगेन वैधयोगेन कर्मिणाम् ॥२॥  
 अनारम्भेण वैधानां निष्क्रियः पुरुषो भवेत् ।  
 न सिद्धिं याति संत्यागात्केवलात्कर्मणो नृप ॥३॥

कदाचिदक्रियः कोऽपि क्षणं नैवावतिष्ठते ।  
 अस्वतन्त्रः प्रकृतिजैर्गुणैः कर्म च कार्यते ॥४ ॥  
 कर्मकारीन्द्रियग्रामं नियम्यास्ते स्मरन्पुमान् ।  
 तद्गोचरान्मन्दचित्तो धिगाचारः स भाष्यते ॥५ ॥  
 तद्ग्रामं संनियम्यादौ मनसा कर्म चारभेत् ।  
 इन्द्रियैः कर्मयोगं यो वितृष्णः स परो नृप ॥६ ॥  
 अकर्मणः श्रेष्ठतमं कर्माणीहाकृतं तु यत् ।  
 वर्षणः स्थितिरप्यस्याकर्मणो नैव सेत्स्यति ॥७ ॥  
 असमर्प्यं निबध्यन्ते कर्म तेन जना मयि ।  
 कुर्वीत सततं कर्मानाशोऽसङ्गो मदर्पणम् ॥८ ॥  
 मदर्थे यानि कर्माणि तानि बध्नन्ति न क्वचित् ।  
 सवासनमिदं कर्म बध्नाति देहिनं बलात् ॥९ ॥  
 वर्णान्सृष्ट्वावदं चाहं सयज्ञांस्तान्पुरा प्रिय ।  
 यज्ञेन ऋध्यतामेष कामदः कल्पवृक्षवत् ॥१० ॥  
 सुरांश्चान्नेन प्रीणध्वं सुरास्ते प्रीणयन्तु वः ।  
 लभध्वं परमं स्थानमन्योन्यप्रीणनात्स्थिरम् ॥११ ॥  
 इष्टा देवाः प्रदास्यन्ति भोगानिष्टान्सुतर्पिताः ।  
 तैर्दत्तास्तान्नरस्तेभ्योऽदत्त्वा भुङ्क्ते स तस्करः ॥१२ ॥  
 हुतावशिष्टभोक्तारो मुक्ताः स्युः सर्वपातकैः ।  
 अदन्त्येनो महापापा आत्महेतोः पचन्ति ये ॥१३ ॥  
 ऊर्जा भवन्ति भूतानि देवादन्नस्य संभवः ।  
 यज्ञाच्च देवसंभूतिस्तदुत्पत्तिश्च वैधतः ॥१४ ॥  
 ब्रह्मणो वैधमुत्पन्नं मत्तो ब्रह्मसमुद्भवः ।  
 अतो यज्ञे च विश्वस्मिन् स्थितं मां विद्धि भूमिप ॥१५ ॥  
 संसृतीनां महाचक्रं क्रामितव्यं विचक्षणैः ।  
 स मुदा प्रीणते भूपेन्द्रियक्रीडोऽधमो जनः ॥१६ ॥  
 अन्तरात्मनि यः प्रीत आत्मारामोऽखिलप्रियः ।  
 आत्मतृप्तो नरो यः स्यात्तस्यार्थो नैव विद्यते ॥१७ ॥  
 कार्याकार्यकृतीनां स नैवाप्नोति शुभाशुभे ।  
 किञ्चिदस्य न साध्यं स्यात्सर्वजन्तुषु सर्वदा ॥१८ ॥  
 अतोऽसक्ततया भूप कर्तव्यं कर्म जन्तुभिः ।  
 सक्तोऽगतिमवाप्नोति मामवाप्नोति तादृशः ॥१९ ॥  
 परमां सिद्धिमापन्नाः पुरा राजर्षयो द्विजाः ।  
 संग्रहाय हि लोकानां तादृशं कर्म चारभेत् ॥२० ॥  
 श्रेयान्यत्कुरुते कर्म तत्करोत्यखिलो जनः ।  
 मनुते यत्प्रमाणं स तदेवानुसरत्यसौ ॥२१ ॥

विष्टपे मे न साध्योऽस्ति कश्चिदर्थो नराधिप ।  
 अनालब्धश्च लब्धव्यः कुर्वे कर्म तथाप्यहम् ॥२२ ॥  
 न कुर्वेऽहं यदा कर्म स्वतन्त्रोऽलसभावितः ।  
 करिष्यन्ति मम ध्यानं सर्वे वर्णा महामते ॥२३ ॥  
 भविष्यन्ति ततो लोका उच्छिन्नाः संप्रदायिनः ।  
 हंता स्यामस्य लोकस्य विधाता संकरस्य च ॥२४ ॥  
 कामिनो हि सदा कामैरज्ञानात्कर्मकारिणः ।  
 लोकानां संग्रहायैतद्विद्वान् कुर्यादसक्तधीः ॥२५ ॥  
 विभिन्नत्वमतिं जह्यादज्ञानां कर्मचारिणाम्  
 भागाद्गुणकर्म  
 योगयुक्तः सर्वकर्माण्यर्पयेन्मयि कर्मकृत् ॥२६ ॥  
 अविद्यागुणसाचिव्यात्कुर्वन्कर्माण्यतन्द्रितः ।  
 अहंकाराद्भिन्नबुद्धिरहंकर्तेति योऽब्रवीत् ॥२७ ॥  
 यस्तु वेत्यात्मनस्तत्त्वं विभागाद्गुणकर्मणोः ।  
 करणं विषये वृत्तमिति मत्वा न सज्जते ॥२८ ॥  
 कुर्वन्ति सफलं कर्म गुणैस्त्रिभिर्विमोहिताः ।  
 अविश्वस्तः स्वात्मद्रुहो विश्ववित्रैव लंघयेत् ॥२९ ॥  
 नित्यं नैमित्तिकं तस्मान्मयि कर्माप्येद्बुधः ।  
 त्यक्त्वाहंममताबुद्धिं परां गतिमवाप्नुयात् ॥३० ॥  
 अनीर्ष्यन्तो भक्तिमन्तो ये मयोक्तमिदं शुभम् ।  
 अनुतिष्ठन्ति ये सर्वे मुक्तास्तेऽखिलकर्मभिः ॥३१ ॥  
 ये चैव नानुतिष्ठन्ति त्वशुभा हतचेतसः ।  
 ईर्ष्यमाणान्महामूढान्नष्टांस्तान्विद्धि मे रिपून् ॥३२ ॥  
 तुल्यं प्रकृत्या कुरुते कर्म यज्ज्ञानवानपि ।  
 अनुयाति च तामेवाग्रहस्तत्र मुधा मतः ॥३३ ॥  
 कामश्चैव तथा क्रोधः खानामर्थेषु जायते ।  
 नैतयोर्वश्यतां यायादम्यविध्वंसकौ यतः ॥३४ ॥  
 शस्तोऽगुणो निजो धर्मः सांगादन्यस्य धर्मतः ।  
 निजे तस्मिन्मृतिः श्रेयोऽपरत्र भयदः परः ॥३५ ॥  
 वरेण्य उवाच -  
 पुमान्यत्कुरुते पापं स हि केन नियुज्यते ।  
 अकाङ्क्षन्नपि हेरम्ब प्रेरितः प्रबलादिव ॥३६ ॥  
 श्रीगजानन उवाच -  
 कामक्रोधौ महापापौ गुणद्वयसमुद्भवौ ।  
 नयन्तौ वश्यतां लोकान् विद्ध्येतौ द्वेषिणौ वरौ ॥३७ ॥  
 आवृणोति यथा माया जगद्वाष्पो जलं यथा ।

वर्षामेघो यथा भानुं तद्वत्कामोऽखिलांश्च रुट् ॥३८ ॥  
 प्रतिपत्तिमतो ज्ञानं छादितं सततं द्विषा ।  
 इच्छात्मकेन तरसा दुष्पोष्येण च शुष्मिणा ॥३९ ॥  
 आश्रित्य बुद्धिमनसी इन्द्रियाणि स तिष्ठति ।  
 तैरेवाच्छादितप्रज्ञो ज्ञानिनं मोहयत्यसौ ॥४० ॥  
 तस्मान्त्रियम्य तान्यादौ समनांसि नरो जयेत् ।  
 ज्ञानविज्ञानयोः शान्तिकरं पापं मनोभवम् ॥४१ ॥  
 यतस्तानि पराण्याहुस्तेभ्यश्च परमं मनः ।  
 ततोऽपि हि परा बुद्धिरात्मा बुद्धेः परो मतः ॥४२ ॥  
 बुद्ध्वैवमात्मनात्मानं संस्तभ्यात्मानमात्मना ।  
 हत्वा शत्रुं कामरूपं परं पदमवाप्नुयात् ॥४३ ॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 कर्मयोगो नाम द्वितीयोऽध्यायः ॥

३

॥ तृतीयोऽध्यायः ॥

॥ विज्ञानप्रतिपादन ॥

श्रीगजानन उवाच -

पुरा सर्गादिसमये त्रैगुण्यं त्रितनूरुहम् ।  
 निर्माय चैनमवदं विष्णवे योगमुत्तमम् ॥१ ॥  
 अर्यम्णे सोऽब्रवीत्सोऽपि मनवे निजसूनवे ।  
 ततः परम्परायातं विदुरेनं महर्षयः ॥२ ॥  
 कालेन बहुना चायं नष्टः स्याच्चरमे युगे ।  
 अश्रद्धेयो ह्यविश्वास्यो विगीतव्यश्च भूमिप ॥३ ॥  
 एवं पुरातनं योगं श्रुतवानसि मन्मुखात् ।  
 गुह्याद्गुह्यतरं वेदरहस्यं परमं शुभम् ॥४ ॥

वरेण्य उवाच -

सांप्रतं चावतीर्णोऽसि गर्भतस्त्वं गजानन ।  
 प्रोक्तवान्कथमेतं त्वं विष्णवे योगमुत्तमम् ॥५ ॥  
 गणेश उवाच -

अनेकानि च ते जन्मान्यतीतानि ममापि च ।  
 संस्मरे तानि सर्वाणि न स्मृतिस्तव वर्तते ॥६ ॥  
 मत्त एव महाबाहो जाता विष्णवादयः सुराः ।  
 मय्येव च लयं यान्ति प्रलयेषु युगे युगे ॥७ ॥  
 अहमेव परो ब्रह्म महारुद्रोऽहमेव च ।

अहमेव जगत्सर्वं स्थावरं जङ्गमं च यत् ॥८ ॥  
 अजोऽव्ययोऽहं भूतात्माऽनादिरीश्वर एव च ।  
 आस्थाय त्रिगुणां मायां भवामि बहुयोनिषु ॥९ ॥  
 अधर्मोपचयो धर्मापचयो हि यदा भवेत् ।  
 साधून्संरक्षितुं दुष्टांस्ताडितुं संभवाम्यहम् ॥१० ॥  
 उच्छ्रद्याधर्मनिचयं धर्मं संस्थापयामि च ।  
 हन्मि दुष्टांश्च दैत्यांश्च नानालीलाकरो मुदा ॥११ ॥  
 वर्णाश्रमान्मुनीन्साधून्पालये बहुरूपधृक् ।  
 एवं यो वेत्ति संभूतिर्मम दिव्या युगे युगे ॥१२ ॥  
 तत्तत्कर्म च वीर्यं च मम रूपं समासतः ।  
 त्यक्ताहंममताबुद्धिं न पुनर्भूः स जायते ॥१३ ॥  
 निरीहा निर्भियोरोषा मत्परा मद्भयाश्रयाः ।  
 विज्ञानतपसा शुद्धा अनेके मामुपागताः ॥१४ ॥  
 येन येन हि भावेन संसेवन्ते नरोत्तमाः ।  
 तथा तथा फलं तेभ्यः प्रयच्छाम्यव्ययः स्फुटम् ॥१५ ॥  
 जनाः स्युरितरे राजन्मम मार्गानुयायिनः ।  
 तथैव व्यवहारं ते स्वेषु चान्येषु कुर्वते ॥१६ ॥  
 कुर्वन्ति देवताप्रीतिं काङ्क्षन्तः कर्मणां फलम् ।  
 प्राप्नुवंतीह ते लोके शीघ्रं सिद्धिं हि कर्मजाम् ॥१७ ॥  
 चत्वारो हि मया वर्णा रजःसत्त्वतमोऽशतः ।  
 कर्माशतश्च संसृष्टा मृत्युलोके मयानघ ॥१८ ॥  
 कर्तारमपि तेषां मामकर्तारं विदुर्बुधाः ।  
 अनादिमीश्वरं नित्यमलिप्तं कर्मजैर्गुणैः ॥१९ ॥  
 निरीहं योऽभिजानाति कर्म बध्नाति नैव तम् ।  
 चक्रुः कर्माणि बुद्ध्यैवं पूर्वं पूर्वं मुमुक्षवः ॥२० ॥  
 वासनासहितादाद्यात्संसारकारणाद्दृढात् ।  
 अज्ञानबन्धनाज्जन्तुर्बुद्ध्वायं मुच्यतेऽखिलात् ॥२१ ॥  
 तदकर्म च कर्मापि कथयाम्यधुना तव ।  
 यत्र मौनं गता मोहादृषयो बुद्धिशालिनः ॥२२ ॥  
 तत्त्वं मुमुक्षुणा ज्ञेयं कर्माकर्मविकर्मणाम् ।  
 त्रिविधानीह कर्माणि सुनिम्नैषां गतिः प्रिय ॥२३ ॥  
 क्रियायामक्रियाज्ञानमक्रियायां क्रियामतिः ।  
 यस्य स्यात्स हि मर्त्येऽस्मिँल्लोके मुक्तोऽखिलार्थकृत् ॥२४ ॥  
 कर्माकुरवियोगेन यः कर्माण्यारभेन्नरः ।  
 तत्त्वदर्शननिर्दग्धक्रियमाहुर्बुधा बुधम् ॥२५ ॥  
 फलतृष्णां विहाय स्यात्सदा तृप्तो विसाधनः ।

उद्युक्तोऽपि क्रियां कर्तुं किञ्चिन्नैव करोति सः ॥१२६॥  
 निरीहो निगृहीतात्मा परित्यक्तपरिग्रहः ।  
 केवलं वै गृहं कर्माचरन्नायाति पातकम् ॥१२७॥  
 अद्वन्द्वोऽमत्सरो भूत्वा सिद्धयसिद्धयोः समश्च यः ।  
 यथाप्राप्त्येह संतुष्टः कुर्वन्कर्म न बध्यते ॥१२८॥  
 अखिलैर्विषयैर्मुक्तो ज्ञानविज्ञानवानपि ।  
 यज्ञार्थं तस्य सकलं कृतं कर्म विलीयते ॥१२९॥  
 अहमग्निर्हविर्होता हुतं यन्मयि चार्पितम् ।  
 ब्रह्माप्तव्यं च तेनाथ ब्रह्मण्येव यतो रतः ॥१३०॥  
 योगिनः केचिदपरे दिष्टं यज्ञं वदन्ति च ।  
 ब्रह्माग्निरेव यज्ञो वै इति केचन मेनिरे ॥१३१॥  
 संयमाग्नौ परे भूप इन्द्रियाण्युपजुहति ।  
 खाग्निष्वन्ये तद्विषयांश्छब्दादीनुपजुहति ॥१३२॥  
 प्राणानामिन्द्रियाणां च परे कर्माणि कृत्स्नशः ।  
 निजात्मरतिरूपेऽग्नौ ज्ञानदीप्ते प्रजुहति ॥१३३॥  
 द्रव्येण तपसा वापि स्वाध्यायेनापि केचन ।  
 तीव्रव्रतेन यतिनो ज्ञानेनापि यजन्ति माम् ॥१३४॥  
 प्राणेऽपानं तथा प्राणमपाने प्रक्षिपन्ति ये ।  
 रुद्ध्वा गतींश्चोभयस्ते प्राणायामपरायणाः ॥१३५॥  
 जित्वा प्राणान्प्राणगतीरुपजुहति तेषु च ।  
 एवं नानायज्ञरता यज्ञध्वंसितपातकाः ॥१३६॥  
 नित्यं ब्रह्म प्रयान्त्येते यज्ञशिष्टामृताशिनः ।  
 अयज्ञकारिणो लोको नायमन्यः कुतो भवेत् ॥१३७॥  
 कायिकादित्रिधाभूतान्यज्ञान्वेदे प्रतिष्ठितान् ।  
 ज्ञात्वा तानखिलान्भूप मोक्ष्यसेऽखिलबन्धनात् ॥१३८॥  
 सर्वेषां भूप यज्ञानां ज्ञानयज्ञः परो मतः ।  
 अखिलं लीयते कर्म ज्ञाने मोक्षस्य साधने ॥१३९॥  
 तज्ज्ञेयं पुरुषव्याघ्र प्रश्नेन नतितः सताम् ।  
 शुश्रूषया वदिष्यन्ति संतस्तत्त्वविशारदाः ॥१४०॥  
 नानासंगाञ्जनः कुर्वन्नैकं साधुसमागमम् ।  
 करोति तेन संसारे बन्धनं समुपैति सः ॥१४१॥  
 सत्संगाद्गुणसंभूतिरापदां लय एव च ।  
 स्वहितं प्राप्यते सर्वैरिह लोके परत्र च ॥१४२॥  
 इतरत्सुलभं राजन्सत्संगोऽतीव दुर्लभः ।  
 यज्ज्ञात्वा पुनर्वेधमेति ज्ञेयं ततस्ततः ॥१४३॥  
 ततः सर्वाणि भूतानि स्वात्मन्येवाभिपश्यति ।

अतिपापरतो जंतुस्ततस्तस्मात्प्रमुच्यते ॥४४ ॥  
 द्विविधान्यपि कर्माणि ज्ञानाग्निर्दहति क्षणात् ।  
 प्रसिद्धोऽग्निर्यथा सर्वं भस्मतां नयति क्षणात् ॥४५ ॥  
 न ज्ञानसमतामेति पवित्रमितरन्नृप ।  
 आत्मन्येवावगच्छन्ति योगात्कालेन योगिनः ॥४६ ॥  
 भक्तिमानिन्द्रियजयी तत्परो ज्ञानमाप्नुयात् ।  
 लब्ध्वा तत्परमं मोक्षं स्वल्पकालेन यात्यसौ ॥४७ ॥  
 भक्तिहीनोऽश्रद्धधानः सर्वत्र संशयी तु यः ।  
 तस्य शं नापि विज्ञानमिह लोकोऽथ वा परः ॥४८ ॥  
 आत्मज्ञानरतं ज्ञाननाशिताखिलसंशयम् ।  
 योगास्ताखिलकर्माणं बध्नन्ति भूप तानि न ॥४९ ॥  
 ज्ञानखड्गप्रहारेण संभूतामज्ञतां बलात् ।  
 छित्तवान्तःसंशयं तस्माद्योगयुक्तो भवेन्नरः ॥५० ॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 विज्ञानप्रतिपादनो नाम तृतीयोऽध्यायः ॥

४

॥ चतुर्थोऽध्यायः ॥

॥ वैधसंन्यासयोगः ॥

वरेण्य उवाच -

संन्यस्तिश्चैव योगश्च कर्मणां वर्ण्यते त्वया ।  
 उभयोर्निश्चितं त्वेकं श्रेयो यद्वद मे प्रभो ॥१ ॥  
 श्रीगजानन उवाच -  
 क्रियायोगो वियोगश्चाप्युभौ मोक्षस्य साधने ।  
 तयोर्मध्ये क्रियायोगस्त्यागात्तस्य विशिष्यते ॥२ ॥  
 द्वन्द्वदुःखसहोऽद्वेष्टा यो न काङ्क्षति किञ्चन ।  
 मुच्यते बन्धनात्सद्यो नित्यं संन्यासवान्सुखम् ॥३ ॥  
 वदन्ति भिन्नफलकौ कर्मणस्त्यागसंग्रहौ ।  
 मूढाल्पज्ञास्तयोरेकं संयुञ्जीत विचक्षणः ॥४ ॥  
 यदेव प्राप्यते त्यागात्तदेव योगतः फलम् ।  
 संग्रहं कर्मणो योगं यो विन्दति स विन्दति ॥५ ॥  
 केवलं कर्मणां न्यासं संन्यासं न विदुर्बुधाः ।  
 कुर्वन्ननिच्छया कर्म योगी ब्रह्मैव जायते ॥६ ॥  
 निर्मलो यतचित्तात्मा जितखो योगतत्परः ।  
 आत्मानं सर्वभूतस्थं पश्यन्कुर्वन्न लिप्यते ॥७ ॥

तत्त्वविद्योगयुक्तात्मा करोमीति न मन्यते ।  
 एकादशानीन्द्रियाणि कुर्वन्ति कर्मसंख्यया ॥८॥  
 तत्सर्वमर्पयेद्ब्रह्मण्यपि कर्म करोति यः ।  
 न लिप्यते पुण्यपापैर्भानुर्जलगतो यथा ॥९॥  
 कायिकं वाचिकं बौद्धमैन्द्रियं मानसं तथा ।  
 त्यक्त्वाशां कर्म कुर्वन्ति योगज्ञाश्चित्तशुद्धये ॥१०॥  
 योगहीनो नरः कर्म फलेहया करोत्यलम् ।  
 बध्यते कर्मबीजैः स ततो दुःखं समश्नुते ॥११॥  
 मनसा सकलं कर्म त्यक्त्वा योगी सुखं वसेत् ।  
 न कुर्वन्कारयन्वापि नन्दन्श्च भ्रे सुपत्तने ॥१२॥  
 न क्रिया न च कर्तृत्वं कस्य चित्सृज्यते मया ।  
 न क्रियाबीजसंपर्कः शक्त्या तत्क्रियतेऽखिलम् ॥१३॥  
 कस्यचित्पुण्यपापानि न स्पृशामि विभुर्नृप ।  
 ज्ञानमूढा विमुह्यन्ते मोहेनावृतबुद्धयः ॥१४॥  
 विवेकेनात्मनोऽज्ञानं येषां नाशितमात्मना ।  
 तेषां विकाशमायाति ज्ञानमादित्यवत्परम् ॥१५॥  
 मन्निष्ठा मद्द्वियोऽत्यन्तं मच्चित्ता मयि तत्पराः ।  
 अपुनर्भवमायान्ति विज्ञानान्नाशितैः ॥१६॥  
 ज्ञानविज्ञानसंयुक्ते द्विजे गवि गजादिषु ।  
 समेक्षणा महात्मानः पण्डिताः श्वपचे शुनि ॥१७॥  
 वश्यः स्वर्गो जगत्तेषां जीवन्मुक्ताः समेक्षणाः ।  
 यतोऽदोषं ब्रह्म समं तस्मात्तैर्विषयीकृतम् ॥१८॥  
 प्रियाप्रिये प्राप्य हर्षद्वेषौ ये प्राप्नुवन्ति न ।  
 ब्रह्माश्रिता असंमूढा ब्रह्मज्ञाः समबुद्धयः ॥१९॥  
 वरेण्य उवाच -  
 किं सुखं त्रिषु लोकेषु देवगन्धर्वयोनिषु ।  
 भगवन्कृपया तन्मे वद विद्याविशारद ॥२०॥  
 श्रीगजानन उवाच -  
 आनन्दमश्नुतेऽसक्तः स्वात्मारामो निजात्मनि ।  
 अविनाशि सुखं तद्धि न सुखं विषयादिषु ॥२१॥  
 विषयोत्थानि सौख्यानि दुःखानां तानि हेतवः ।  
 उत्पत्तिनाशयुक्तानि तत्रासक्तो न तत्त्ववित् ॥२२॥  
 कारणे सति कामस्य क्रोधस्य सहते च यः ।  
 तौ जेतुं वर्ष्मविरहात्स सुखं चिरमश्नुते ॥२३॥  
 अन्तर्निष्ठोऽन्तःप्रकाशोऽन्तःसुखोऽन्तारतिर्लभेत् ।  
 असंदिग्धोऽक्षयं ब्रह्म सर्वभूतहितार्थकृत् ॥२४॥

जेतारः षड्रिपूणां ये शमिनो दमिनस्तथा ।  
 तेषां समन्ततो ब्रह्म स्वात्मज्ञानां विभात्यहो ॥१५॥  
 आसनेषु समासीनस्त्यक्त्वेमान्विषयान्वहिः ।  
 संस्तभ्य भृकुटीमास्ते प्राणायामपरायणः ॥१६॥  
 प्राणायामं तु संरोधं प्राणापानसमुद्भवम् ।  
 वदन्ति मुनयस्तं च त्रिधाभूतं विपश्चितः ॥१७॥  
 प्रमाणं भेदतो विद्धि लघुमध्यममुत्तमम् ।  
 दशभिर्द्व्यधिकैर्वर्णैः प्राणायामो लघुः स्मृतः ॥१८॥  
 चतुर्विंशत्यक्षरो यो मध्यमः स उदाहृतः ।  
 षट्त्रिंशल्लघुवर्णो य उत्तमः सोऽभिधीयते ॥१९॥  
 सिंहं शार्दूलकं वापि मत्तेभं मृदुतां यथा ।  
 नयन्ति प्राणिनस्तद्वत्प्राणापानौ सुसाधयेत् ॥२०॥  
 पीडयन्ति मृगास्ते न लोकान्वश्यं गता नृप ।  
 दहत्येनस्तथा वायुः संस्तब्धो न च तत्तनुम् ॥२१॥  
 यथा यथा नरः कश्चित्सोपानावलिमाक्रमेत् ।  
 तथा तथा वशीकुर्यात्प्राणापानौ हि योगवित् ॥२२॥  
 पूरकं कुम्भकं चैव रेचकं च ततोऽभ्यसेत् ।  
 अतीतानागतज्ञानी ततः स्याज्जगतीतले ॥२३॥  
 प्राणायामैर्द्वादशभिरुत्तमैर्धारणा मता ।  
 योगस्तु धारणे द्वे स्याद्योगीशस्ते सदाभ्यसेत् ॥२४॥  
 एवं यः कुरुते राजंस्त्रिकालज्ञः स जायते ।  
 अनायासेन तस्य स्याद्वश्यं लोकत्रयं नृप ॥२५॥  
 ब्रह्मरूपं जगत्सर्वं पश्यति स्वान्तरात्मनि ।  
 एवं योगश्च संन्यासः समानफलदायिनौ ॥२६॥  
 जन्तूनां हितकर्तारं कर्मणां फलदायिनम् ।  
 मां ज्ञात्वा मुक्तिमाप्नोति त्रैलोक्यस्येश्वरं विभुम् ॥२७॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 वैधसंन्यासयोगो नाम चतुर्थोऽध्यायः ॥

५

॥ पञ्चमोऽध्यायः ॥

॥ योगावृत्तिप्रशंसनः ॥

श्रीगजानन उवाच -

श्रौतस्मार्तानि कर्माणि फलं नेच्छन्समाचरेत् ।

शस्तः स योगी राजेन्द्र अक्रियाद्योगमाश्रितात् ॥१॥  
 योगप्राप्त्यै महाबाहो हेतुः कर्मैव मे मतम् ।  
 सिद्धियोगस्य संसिद्ध्यै हेतू शमदमौ मतौ ॥२॥  
 इन्द्रियार्थांश्च संकल्प्य कुर्वन्स्वस्य रिपुर्भवेत् ।  
 एताननिच्छन्त्यः कुर्वन्सिद्धिं योगी स सिद्ध्यति ॥३॥  
 सुहृत्वे च रिपुत्वे च उद्दारे चैव बन्धने ।  
 आत्मनैवात्मनि ह्यात्मा नात्मा भवति कश्चन ॥४॥  
 मानेऽपमाने दुःखे च सुखेऽसुहृदि साधुषु ।  
 मित्रेऽमित्रेऽप्युदासीने द्वेष्ये लोष्ट्रे च काञ्चने ॥५॥  
 समो जितात्मा विज्ञानी ज्ञानीन्द्रियजयावहः ।  
 अभ्यसेत्सततं योगं यदा युक्ततमो हि सः ॥६॥  
 तप्तः श्रान्तो व्याकुलो वा क्षुधितो व्यग्रचित्तकः ।  
 कालेऽतिशीतेऽत्युष्णे वानिलाग्न्यम्बुसमाकुले ॥७॥  
 सध्वनावतिजीर्णे गोःस्थाने साग्नौ जलान्तिके ।  
 कूपकूले श्मशाने च नद्यां भित्तौ च मर्मरे ॥८॥  
 चैत्ये सवल्मिके देशे पिशाचादिसमावृते ।  
 नाभ्यसेद्योगविद्योगं योगध्यानपरायणः ॥९॥  
 स्मृतिलोपश्च मूकत्वं बाधिर्यं मन्दता ज्वरः ।  
 जडता जायते सद्यो दोषाज्ञानाद्धि योगिनः ॥१०॥  
 एते दोषाः परित्याज्या योगाभ्यसनशालिना ।  
 अनादरे हि चैतेषां स्मृतिलोपादयो ध्रुवम् ॥११॥  
 नातिभुञ्जन्सदा योगी नाभुञ्जन्नातिनिद्रितः ।  
 नातिजाग्रत्सिद्धिमेति भूप योगं सदाभ्यसन् ॥१२॥  
 संकल्पजांस्त्यजेत्कामान्नियताहारजागरः ।  
 नियम्य खगणं बुद्ध्या विरमेत शनैः शनैः ॥१३॥  
 ततस्ततः कृषेदेतद्यत्र यत्रानुगच्छति ।  
 धृत्यात्मवशगं कुर्याच्चित्तं चञ्चलमादृतः ॥१४॥  
 एवं कुर्वन्सदा योगी परां निर्वृतिमृच्छति ।  
 विश्वस्मिन्निजमात्मानं विश्वं च स्वात्मनीक्षते ॥१५॥  
 योगेन यो मामुपैति तमुपैम्यहमादरात् ।  
 मोचयामि न मुञ्चामि तमहं मां स न त्यजेत् ॥१६॥  
 सुखे सुखेतरे द्वेषे क्षुधि तोषे समस्तृषि ।  
 आत्मसाम्येन भूतानि सर्वगं मां च वेत्ति यः ॥१७॥  
 जीवन्मुक्तः स योगीन्द्रः केवलं मयि संगतः ।  
 ब्रह्मादीनां च देवानां स वन्द्यः स्याज्जगत्रये ॥१८॥  
 वरेण्य उवाच -

द्विविधोऽपि हि योगोऽयमसंभाव्यो हि मे मतः ।  
 यतोऽन्तःकरणं दुष्टं चञ्चलं दुर्ग्रहं विभो ॥१९॥  
 श्रीगजानन उवाच -  
 यो निग्रहं दुर्ग्रहस्य मनसः संप्रकल्पयेत् ।  
 घटीयन्त्रसमादस्मान्मुक्तः संसृतिचक्रकात् ॥२०॥  
 विषयैः क्रकचैरेतत्संसृष्टं चक्रकं दृढम् ।  
 जनश्छेतुं न शक्नोति कर्मकीलः सुसंवृतम् ॥२१॥  
 अतिदुःखं च वैराग्यं भोगाद्वैतृष्यमेव च ।  
 गुरुप्रसादः सत्सङ्ग उपायास्तज्जये अमी ॥२२॥  
 अभ्यासाद्वा वशीकुर्यान्मनो योगस्य सिद्धये ।  
 वरेण्य दुर्लभो योगो विनास्य मनसो जयात् ॥२३॥  
 वरेण्य उवाच -  
 योगभ्रष्टस्य को लोकः का गतिः किं फलं भवेत् ।  
 विभो सर्वज्ञ मे छिन्धि संशयं बुद्धिचक्रभृत् ॥२४॥  
 श्रीगजानन उवाच -  
 दिव्यदेहधरो योगाद्भ्रष्टः स्वर्भोगमुत्तमम् ।  
 भुक्त्वा योगिकुले जन्म लभेच्छुद्धिमतां कुले ॥२५॥  
 पुनर्योगी भवत्येष संस्कारात्पूर्वकर्मजात् ।  
 न हि पुण्यकृतां कश्चिन्नरकं प्रतिपद्यते ॥२६॥  
 ज्ञाननिष्ठात्तपोनिष्ठात्कर्मनिष्ठान्नराधिप ।  
 श्रेष्ठो योगी श्रेष्ठतमो भक्तिमान्मयि तेषु यः ॥२७॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 योगावृत्तिप्रशंसनो नाम पञ्चमोऽध्यायः ॥  
 ६  
 ॥ षष्ठोऽध्यायः ॥  
 ॥ बुद्धियोगः ॥  
 श्रीगजानन उवाच -  
 ईदृशं विद्धि मे तत्त्वं मद्गतेनान्तरात्मना ।  
 यज्ज्ञात्वा मामसन्दिग्धं वेत्सि मोक्ष्यसि सर्वगम् ॥१॥  
 तत्तेऽहं शृणु वक्ष्यामि लोकानां हितकाम्यया ।  
 अस्ति ज्ञेयं यतो नान्यन्मुक्तेश्च साधनं नृप ॥२॥  
 ज्ञेया मत्प्रकृतिः पूर्वं ततः स्यां ज्ञानगोचरः ।  
 ततो विज्ञानसम्पत्तिर्मयि ज्ञाते नृणां भवेत् ॥३॥  
 क्वनलौ खमहङ्कारः कं चित्तं धीसमीरणौ ।

रवीन्द्र यागकृच्चैकादशधा प्रकृतिर्मम ॥४ ॥  
 अन्यां मत्प्रकृतिं वृद्धा मुनयः संगिरन्ति च ।  
 तथा त्रिविष्टपं व्याप्तं जीवत्वं गतयानया ॥५ ॥  
 आभ्यामुत्पाद्यते सर्वं चराचरमयं जगत् ।  
 संगाद्विश्वस्य संभूतिः परित्राणं लयोऽप्यहम् ॥६ ॥  
 तत्त्वमेतन्निबोद्धुं मे यतते कश्चिदेव हि ।  
 वर्णाश्रमवतां पुंसां पुरा चीर्णेन कर्मणा ॥७ ॥  
 साक्षात्करोति मां कश्चिद्यत्नवत्स्वपि तेषु च ।  
 मत्तोऽन्यत्रेक्षते किञ्चिन्मयि सर्वं च वीक्षते ॥८ ॥  
 क्षितौ सुगन्धरूपेण तेजोरूपेण चाग्निषु ।  
 प्रभारूपेण पूष्ण्यब्जे रसरूपेण चाप्सु च ॥९ ॥  
 धीतपोबलिनां चाहं धीस्तपोबलमेव च ।  
 त्रिविधेषु विकारेषु मदुत्पन्नेष्वहं स्थितः ॥१० ॥  
 न मां विन्दति पापीयान्मायामोहितचेतनः ।  
 त्रिविकारा मोहयति प्रकृतिर्मे जगत्त्रयम् ॥११ ॥  
 यो मे तत्त्वं विजानाति मोहं त्यजति सोऽखिलम् ।  
 अनेकैर्जन्मभिश्चैवं ज्ञात्वा मां मुच्यते ततः ॥१२ ॥  
 अन्ये नानाविधान्देवान्भजन्ते तान्त्रजन्ति ते ।  
 यथा यथा मतिं कृत्वा भजते मां जनोऽखिलः ॥१३ ॥  
 तथा तथास्य तं भावं पूरयाम्यहमेव तम् ।  
 अहं सर्वं विजानामि मां न कश्चिद्विबुध्यते ॥१४ ॥  
 अव्यक्तं व्यक्तमापन्नं न विदुः काममोहिताः ।  
 नाहं प्रकाशतां यामि अज्ञानां पापकर्मणाम् ॥१५ ॥  
 यः स्मृत्वा त्यजति प्राणमन्ते मां श्रद्धयान्वितः ।  
 स यात्यपुनरावृत्तिं प्रसादान्मम भूभुज ॥१६ ॥  
 यं यं देवं स्मरन्भक्त्या त्यजति स्वं कलेवरम् ।  
 तत्तत्सालोक्यमायाति तत्तद्भक्त्या नराधिप ॥१७ ॥  
 अतश्चाहर्निशं भूप स्मर्तव्योऽनेकरूपवान् ।  
 सर्वेषामप्यहं गम्यः स्रोतसामर्णवो यथा ॥१८ ॥  
 ब्रह्मविष्णुशिवेन्द्राद्याँल्लोकान्प्राप्य पुनः पतेत् ।  
 यो मामुपैत्यसंदिग्धः पतनं तस्य न क्वचित् ॥१९ ॥  
 अनन्यशरणो यो मां भक्त्या भजति भूमिप ।  
 योगक्षेमौ च तस्याहं सर्वदा प्रतिपादये ॥२० ॥  
 द्विविधा गतिरुद्दिष्टा शुक्ला कृष्णा नृणां नृप ।  
 एकया परमं ब्रह्म परया याति संसृतिम् ॥२१ ॥  
 इति श्रीमद्गणेशगीतासूपनिषदर्थगर्भासु

योगामृतार्थशास्त्रे

श्रीगणेशपुराणे उत्तरखण्डे गजाननवरेण्यसंवादे

बुद्धियोगो नाम षष्ठोऽध्यायः ॥

७

॥ सप्तमोऽध्यायः ॥

॥ उपासना योगः ॥

वरेण्य उवाच -

का शुक्ला गतिरुद्दिष्टा का च कृष्णा गजानन ।

किं ब्रह्म संसृतिः का मे वक्तुमर्हस्यनुग्रहात् ॥१॥

श्रीगजानन उवाच -

अग्निज्योतिरहः शुक्ला कर्माहमयनं गतिः ।

चान्द्रं ज्योतिस्तथा धूमो रात्रिश्च दक्षिणायनम् ॥२॥

कृष्णैते ब्रह्मसंसृत्योरवाप्तेः कारणं गती ।

दृश्यादृश्यमिदं सर्वं ब्रह्मैवेत्यवधारय ॥३॥

क्षरं पञ्चात्मकं विद्धि तदन्तरक्षरं स्मृतम् ।

उभाभ्यां यदतिक्रान्तं शुद्धं विद्धि सनातनम् ॥४॥

अनेकजन्मसंभूतिः संसृतिः परिकीर्तिता ।

संसृतिं प्राप्नुवन्त्येते ये तु मां गणयन्ति न ॥५॥

ये मां सम्यगुपासन्ते परं ब्रह्म प्रयान्ति ते ।

ध्यानाद्यैरुपचारैर्मां तथा पञ्चामृतादिभिः ॥६॥

स्नानवस्त्राद्यलंकारसुगन्धधूपदीपकैः ।

नैवेद्यैः फलतांबूलैर्दक्षिणाभिश्च योऽर्चयेत् ॥७॥

भक्त्यैकचेतसा चैव तस्येष्टं पूरयाम्यहम् ।

एवं प्रतिदिनं भक्त्या मद्भक्तो मां समर्चयेत् ॥८॥

अथवा मानसीं पूजां कुर्वीत स्थिरचेतसा ।

अथवा फलपत्राद्यैः पुष्पमूलजलादिभिः ॥९॥

पूजयेन्मां प्रयत्नेन तत्तदिष्टं फलं लभेत् ।

त्रिविधास्वपि पूजासु श्रेयसी मानसी मता ॥१०॥

साप्युत्तमा मता पूजानिच्छया या कृता मम ।

ब्रह्मचारी गृहस्थो वा वानप्रस्थो यतिश्च यः ॥११॥

एकां पूजां प्रकुर्वाणोऽप्यन्यो वा सिद्धिमृच्छति ।

मदन्यदेवं यो भक्त्या द्विषन्मामन्यदेवताम् ॥१२॥

सोऽपि मामेव यजते परं त्वविधितो नृप ।

यो ह्यन्यदेवतां मां च द्विषन्नन्यां समर्चयेत् ॥१३॥

याति कल्पसहस्रं स निरयान्दुःखभाक् सदा ।

भूतशुद्धिं विधायादौ प्राणानां स्थापनं ततः ॥१४॥

आकृष्य चेतसो वृत्तिं ततो न्यासं उपक्रमेत् ।  
 कृत्वान्तर्मातृकान्यासं बहिश्चाथ षडङ्गकम् ॥१५ ॥  
 न्यासं च मूलमन्त्रस्य ततो ध्यात्वा जपेन्मनुम् ।  
 स्थिरचित्तो जपेन्मन्त्रं यथा गुरुमुखागतम् ॥१६ ॥  
 जपं निवेद्य देवाय स्तुत्वा स्तोत्रैरनेकधा ।  
 एवं मां य उपासीत स लभेन्मोक्षमव्ययम् ॥१७ ॥  
 य उपासनया हीनो धिङ्गरो व्यर्थजन्मभाक् ।  
 यज्ञोऽहमौषधं मन्त्रोऽग्निराज्यं च हविर्हुतम् ॥१८ ॥  
 ध्यानं ध्येयं स्तुतिं स्तोत्रं नतिर्भक्तिरुपासना ।  
 त्रयीज्ञेयं पवित्रं च पितामहपितामहः ॥१९ ॥  
 ऊंकारः पावनः साक्षी प्रभुर्मित्रं गतिर्लयः ।  
 उत्पत्तिः पोषको बीजं शरणं वास एव च ॥२० ॥  
 असन्मृत्युः सदमृतमात्मा ब्रह्माहमेव च ।  
 दानं होमस्तपो भक्तिर्जपः स्वाध्याय एव च ॥२१ ॥  
 यद्यत्करोति तत्सर्वं स मे मयि निवेदयेत् ।  
 योषितोऽथ दुराचाराः पापास्त्रैवर्णिकास्तथा ॥२२ ॥  
 मदाश्रया विमुच्यन्ते किं मद्भक्त्या द्विजादयः ।  
 न विनश्यति मद्भक्तो ज्ञात्वेमा मद्भिभूतयः ॥२३ ॥  
 प्रभवं मे विभूतिश्च न देवा ऋषयो विदुः ।  
 नानाविभूतिभिरहं व्याप्य विश्वं प्रतिष्ठितः ॥२४ ॥  
 यद्यच्छ्रेष्ठतमं लोके स विभूतिर्निबोध मे ॥२५ ॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 उपासनायोगो नाम सप्तमोऽध्यायः ॥

८

॥ अष्टमोऽध्यायः ॥

॥ विश्वरूपदर्शन ॥

वरेण्य उवाच -

भगवन्नारदो मह्यं तव नाना विभूतयः ।  
 उक्तवांस्ता अहं वेद न सर्वाः सोऽपि वेत्ति ताः ॥ १ ॥  
 त्वमेव तत्त्वतः सर्वा वेत्सि ता द्विरदानन ।  
 निजं रूपमिदानीं मे व्यापकं चारु दर्शय ॥२ ॥  
 श्रीगजानन उवाच -  
 एकस्मिन्मयि पश्य त्वं विश्वमेतच्चराचरम् ।

नानाश्चर्याणि दिव्यानि पुराऽदृष्टानि केनचित् ॥३॥

ज्ञानचक्षुरहं तेऽद्य सृजामि स्वप्रभावतः ।

चर्मचक्षुः कथं पश्येन्मां विभुं ह्यजमव्ययम् ॥४॥

क उवाच -

ततो राजा वरेण्यः स दिव्यचक्षुरवैक्षत ।

ईशितुः परमं रूपं गजास्यस्य महाद्भुतम् ॥५॥

असंख्यवक्त्रं ललितमसंख्यांघ्निकरं महत् ।

अनुलिप्तं सुगन्धेन दिव्यभूषाम्बरस्रजम् ॥६॥

असंख्यनयनं कोटिसूर्यरश्मिधृतायुधम् ।

तद्वर्ष्मणि त्रयो लोका दृष्टास्तेन पृथग्विधाः ॥७॥

दृष्ट्वैश्वरं परं रूपं प्रणम्य स नृपोऽब्रवीत् ।

वरेण्य उवाच -

वीक्षेऽहं तव देहेऽस्मिन्देवानृषिगणान्पितृन् ॥८॥

पातालानां समुद्राणां द्वीपानां चैव भूमताम् ।

महर्षीणां सप्तकं च नानार्थैः संकुलं विभो ॥९॥

भुवोऽन्तरिक्षस्वर्गांश्च मनुष्योरगराक्षसान् ।

ब्रह्माविष्णुमहेशेन्द्रान्देवान्जन्तूननेकधा ॥१०॥

अनाद्यनन्तं लोकादिमनन्तभुजशीर्षकम् ।

प्रदीप्तानलसंकाशमप्रमेयं पुरातनम् ॥११॥

किरीटकुण्डलधरं दुर्निरीक्ष्यं मुदावहम् ।

एतादृशं च वीक्षे त्वां विशालवक्षसं प्रभुम् ॥१२॥

सुरविद्याधरैर्यक्षैः किन्नरैर्मुनिमानुषैः ।

नृत्यद्विरप्सरोभिश्च गन्धर्वैर्गानतत्परैः ॥१३॥

वसुरुद्रादित्यगणैः सिद्धैः साध्यैर्मुदा युतैः ।

सेव्यमानं महाभक्त्या वीक्ष्यमाणं सुविस्मितैः ॥१४॥

वेत्तारमक्षरं वेद्यं धर्मगोप्तारमीश्वरम् ।

पातालानि दिशः स्वर्गान्भुवं व्याप्याऽखिलं स्थितम् ॥१५॥

भीता लोकास्तथा चाहमेवं त्वां वीक्ष्य रूपिणम् ।

नानादंष्ट्राकरालं च नानाविद्याविशारदम् ॥१६॥

प्रलयानलदीप्तास्यं जटिलं च नभःस्पृशम् ।

दृष्ट्वा गणेश ते रूपमहं भ्रान्त इवाभवम् ॥१७॥

देवा मनुष्यनागाद्याः खलास्त्वदुदरेशयाः ।

नानायोनिभुजश्चान्ते त्वय्येव प्रविशन्ति च ॥१८॥

अब्धेरुत्पद्यमानास्ते यथाजीमूतबिन्दवः ।

त्वमिन्द्रोऽग्निर्यमश्चैव निऋतिर्वरुणो मरुत् ॥१९॥

गुह्यकेशस्तथेशानः सोमः सूर्योऽखिलं जगत् ।

नमामि त्वामतः स्वामिन्प्रसादं कुरु मेऽधुना ॥२० ॥  
 दर्शयस्व निजं रूपं सौम्यं यत्पूर्वमीक्षितम् ।  
 को वेद लीलास्ते भूमन् क्रियमाणा निजेच्छया ॥२१ ॥  
 अनुग्रहान्मया दृष्टमैश्वरं रूपमीदृशम् ।  
 ज्ञानचक्षुर्यतो दत्तं प्रसन्नेन त्वया मम ॥२२ ॥  
 श्रीगजानन उवाच -  
 नेदं रूपं महाबाहो मम पश्यन्त्ययोगिनः ।  
 सनकाद्या नारदाद्याः पश्यन्ति मदनुग्रहात् ॥ २३ ॥  
 चतुर्वेदार्थतत्त्वज्ञाः सर्वशास्त्रविशारदाः ।  
 यज्ञदानतपोनिष्ठा न मे रूपं विदन्ति ते ॥२४ ॥  
 शक्योऽहं वीक्षितुं ज्ञातुं प्रवेष्टुं भक्तिभावतः ।  
 त्यज भीतिं च मोहं च पश्य मां सौम्यरूपिणम् ॥२५ ॥  
 मद्भक्तो मत्परः सर्वसंगहीनो मदर्थकृत् ।  
 निष्क्रोधः सर्वभूतेषु समो मामेति भूभुज ॥२६ ॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 विश्वरूपदर्शनो नामाष्टमोऽध्यायः ॥

९

॥ नवमोऽध्यायः ॥  
 ॥ क्षेत्रज्ञातृज्ञेयविवेकयोगः ॥  
 वरेण्य उवाच -  
 अनन्यभावस्त्वां सम्यङ्मूर्तिमन्तमुपासते ।  
 योऽक्षरं परमव्यक्तं तयोः कस्ते मतोऽधिकः ॥१ ॥  
 असि त्वं सर्ववित्साक्षी भूतभावन ईश्वरः ।  
 अतस्त्वां परिपृच्छामि वद मे कृपया विभो ॥२ ॥  
 श्रीगजानन उवाच -  
 यो मां मूर्तिधरं भक्त्या मद्भक्तः परिसेवते ।  
 स मे मान्योऽनन्यभक्तिर्नियुज्य हृदयं मयि ॥३ ॥  
 खगणं स्ववशं कृत्वाखिलभूतहितार्थकृत् ।  
 ध्येयमक्षरमव्यक्तं सर्वगं कूटगं स्थिरम् ॥४ ॥  
 सोऽपि मामेत्यनिर्देश्यं मत्परो य उपासते ।  
 संसारसागरादस्माद्दुद्धरामि तमप्यहम् ॥५ ॥  
 अव्यक्तोपासनाद्दुःखमधिकं तेन लभ्यते ।  
 व्यक्तस्योपासनात्साध्यं तदेवाव्यक्तभक्तितः ॥६ ॥

भक्तिश्चैवादरश्चात्र कारणं परमं मतम् ।  
 सर्वेषां विदुषां श्रेष्ठो ह्यकिंचिज्ज्ञोऽपि भक्तिमान् ॥७ ॥  
 भजन्भक्त्या विहीनो यः स चाण्डालोऽभिधीयते ।  
 चाण्डालोऽपि भजन्भक्त्या ब्राह्मणेभ्योऽधिको मतः ॥८ ॥  
 शुकाद्याः सनकाद्याश्च पुरा मुक्ता हि भक्तितः ।  
 भक्त्यैव मामनुप्राप्ता नारदाद्याश्चिरायुषः ॥९ ॥  
 अतो भक्त्या मयि मनो विधेहि बुद्धिमेव च ।  
 भक्त्या यजस्व मां राजंस्ततो मामेव यास्यसि ॥१० ॥  
 असमर्थोऽर्पितुं स्वान्तं एवं मयि नराधिप ।  
 अभ्यासेन चे योगेन ततो गन्तुं यतस्व माम् ॥११ ॥  
 तत्रापि त्वमशक्तश्चेत्कुरु कर्म मदर्पणम् ।  
 मामनुग्रहतश्चैवं परां निर्वृतिमेष्यसि ॥१२ ॥  
 अथैतदप्यनुष्ठातुं न शक्तोऽसि तदा कुरु ।  
 प्रयत्नतः फलत्यागं त्रिविधानां हि कर्मणाम् ॥१३ ॥  
 श्रेयसी बुद्धिरावृत्तेस्ततो ध्यानं परं मतम् ।  
 ततोऽखिलपरित्यागस्ततः शान्तिर्गरीयसी ॥१४ ॥  
 निरहंमताबुद्धिरद्वेषः शरणः समः ।  
 लाभालाभे सुखे दुःखे मानामाने स मे प्रियः ॥१५ ॥  
 यं वीक्ष्य न भयं याति जनस्तस्मान्न च स्वयम् ।  
 उद्वेगभीः कोपमुद्गीरहितो यः स मे प्रियः ॥१६ ॥  
 रिपौ मित्रेऽथ गर्हायां स्तुतौ शोके समः समुत् ।  
 मौनी निश्चलधीभक्तिरसंगः स च मे प्रियः ॥१७ ॥  
 संशीलयति यश्चैनमुपदेशं मया कृतम् ।  
 स वन्द्यः सर्वलोकेषु मुक्तात्मा मे प्रियः सदा ॥१८ ॥  
 अनिष्टाप्तौ च न द्वेष्टीष्टप्राप्तौ च न तुष्यति ।  
 क्षेत्रतज्ज्ञौ च यो वेत्ति समे प्रियतमो भवेत् ॥१९ ॥  
 वरेण्य उवाच -  
 किं क्षेत्रं कश्च तद्वेत्ति किं तज्ज्ञानं गजानन ।  
 एतदाचक्ष्व मह्यं त्वं पृच्छते करुणाम्बुधे ॥२० ॥  
 श्रीगजानन उवाच -  
 पञ्च भूतानि तन्मात्राः पञ्च कर्मेन्द्रियाणि च ।  
 अहंकारो मनो बुद्धिः पञ्च ज्ञानेन्द्रियाणि च ॥२१ ॥  
 इच्छाव्यक्तं धृतिद्वेषौ सुखदुःखे तथैव च ।  
 चेतनासहितश्चायं समूहः क्षेत्रमुच्यते ॥२२ ॥  
 तज्ज्ञं त्वं विद्धि मां भूप सर्वान्तर्यामिणं विभुम् ।  
 अयं समूहोऽहं चापि यज्ज्ञानविषयौ नृप ॥२३ ॥

आर्जवं गुरुशुश्रूषा विरक्तिश्चेन्द्रियार्थतः ।  
 शौचं क्षान्तिरदम्भश्च जन्मादिदोषवीक्षणम् ॥२४ ॥  
 समदृष्टिर्दृढा भक्तिरेकान्तित्वं शमो दमः ।  
 एतैर्यच्च युतं ज्ञानं तज्ज्ञानं विद्धि बाहुज ॥२५ ॥  
 तज्ज्ञानविषयं राजन्ब्रवीमि त्वं शृणुष्व मे ।  
 यज्ज्ञात्वैति च निर्वाणं मुक्त्वा संसृतिसागरम् ॥२६ ॥  
 यदनादीन्द्रियैर्हीनं गुणभुग्गुणवर्जितम् ।  
 अव्यक्तं सदसद्भिन्नमिन्द्रियार्थावभासकम् ॥ २७ ॥  
 विश्वभृच्चाखिलव्यापि त्वेकं नानेव भासते ।  
 बाह्याभ्यन्तरतः पूर्णमसत्त्वं तमसः परम् ॥२८ ॥  
 दुर्ज्ञेयं चातिसूक्ष्मत्वाद्दीप्तानामपि भासकम् ।  
 ज्ञेयमेतादृशं विद्धि ज्ञानगम्यं पुरातनम् ॥२९ ॥  
 एतदेव परं ब्रह्म ज्ञेयमात्मा परोऽव्ययः ।  
 गुणान्प्रकृतिजान्भुङ्क्ते पुरुषः प्रकृतेः परः ॥३० ॥  
 गुणैस्त्रिभिरियं देहे बध्नाति पुरुषं दृढम् ।  
 यदा प्रकाशः शान्तिश्च वृद्धे सत्त्वं तदाधिकम् ॥३१ ॥  
 लोभोऽशमः स्पृहारम्भः कर्मणां रजसो गुणः ।  
 मोहोऽप्रवृत्तिश्चाज्ञानं प्रमादस्तमसो गुणः ॥३२ ॥  
 सत्त्वाधिकः सुखं ज्ञानं कर्मसंगं रजोऽधिकः ।  
 तमोऽधिकश्च लभते निद्रालस्यं सुखेतरत् ॥३३ ॥  
 एषु त्रिषु प्रवृद्धेषु मुक्तिसंसृतिदुर्गतीः ।  
 प्रयान्ति मानवा राजंस्तस्मात्सत्त्वयुतो भव ॥३४ ॥  
 ततश्च सर्वभावेन भज त्वं मां नरेश्वर ।  
 भक्त्या चाव्यभिचारिण्या सर्वत्रैव च संस्थितम् ॥३५ ॥  
 अग्नौ सूर्ये तथा सोमे यच्च तारासु संस्थितम् ।  
 विदुषि ब्राह्मणे तेजो विद्धि तन्मामकं नृप ॥३६ ॥  
 अहमेवाखिलं विश्वं सृजामि विसृजामि च ।  
 औषधीस्तेजसा सर्वा विश्वं चाप्याययाम्यहम् ॥३७ ॥  
 सर्वेन्द्रियाण्यधिष्ठाय जाठरं च धनंजयम् ।  
 भुनक्ति चाखिलान्भोगान्पुण्यपापविवर्जितः ॥३८ ॥  
 अहं विष्णुश्च रुद्रश्च ब्रह्मा गौरी गणेश्वरः ।  
 इन्द्राद्या लोकपालाश्च ममैवांशसमुद्भवाः ॥३९ ॥  
 येन येन हि रूपेण जनो मां पर्युपासते ।  
 तथा तथा दर्शयामि तस्मै रूपं सुभक्तितः ॥४० ॥  
 इति क्षेत्रं तथा ज्ञाता ज्ञानं ज्ञेयं मयेरितम् ।  
 अखिलं भूपते सम्यगुपपन्नाय पृच्छते ॥४१ ॥

इति श्रीमद्गणेशगीतासूपनिषदर्थगर्भासु  
योगामृतार्थशास्त्रे  
श्रीगणेशपुराणे उत्तरखण्डे गजाननवरेण्यसंवादे  
क्षेत्रज्ञातृज्ञेयविवेकयोगो नाम नवमोऽध्यायः ॥

१०

॥ दशमोऽध्यायः ॥

॥ उपदेशयोगः ॥

श्रीगजानन उवाच -

दैव्यासुरी राक्षसी च प्रकृतिस्त्रिविधा नृणाम् ।  
तासां फलानि चिन्हानि संक्षेपात्तेऽधुना ब्रुवे ॥ १ ॥  
आद्या संसाधयेन्मुक्तिं द्वे परे बन्धनं नृप ।  
चिन्हं ब्रवीमि चाद्यायास्तन्मे निगदतः शृणु ॥ २ ॥  
अपैशून्यं दयाऽक्रोधश्चापल्यं धृतिरार्जवम् ।  
तेजोऽभयमहिंसा च क्षमा शौचममानिता ॥ ३ ॥  
इत्यादि चिन्हमाद्याया आसुर्याः शृणु सांप्रतम् ।  
अतिवादोऽभिमानश्च दर्पो ज्ञानं सकोपता ॥ ४ ॥  
आसुर्या एवमाद्यानि चिन्हानि प्रकृतेर्नृप ।  
निष्ठुरत्वं मदो मोहोऽहंकारो गर्व एव च ॥ ५ ॥  
द्वेषो हिंसाऽदया क्रोध औद्धत्यं दुर्विनीतता ।  
आभिचारिककर्तृत्वं क्रूरकर्मरतिस्तथा ॥ ६ ॥  
अविश्वासः सतां वाक्येऽशुचित्वं कर्महीनता ।  
निन्दकत्वं च वेदानां भक्तानामसुरद्वेषाम् ॥ ७ ॥  
मुनिश्रोत्रियविप्राणां तथा स्मृतिपुराणयोः ।  
पाखण्डवाक्ये विश्वासः संगतिर्मलिनान्मनाम् ॥ ८ ॥  
सदम्भकर्मकर्तृत्वं स्पृहा च परवस्तुषु ।  
अनेककामनावत्त्वं सर्वदाऽनृतभाषणम् ॥ ९ ॥  
परोत्कर्षासहिष्णुत्वं परकृत्यपराहतिः ।  
इत्याद्या बहवश्चान्ये राक्षस्याः प्रकृतेर्गुणाः ॥ १० ॥  
पृथिव्यां स्वर्गलोके च परिवृत्य वसन्ति ते ।  
मद्भक्तिरहिता लोका राक्षसीं प्रकृतिं श्रिताः ॥ ११ ॥  
तामसीं ये श्रिता राजन्यान्ति ते रौरवं ध्रुवम् ।  
अनिर्वाच्यं च ते दुःखं भुञ्जते तत्र संस्थिताः ॥ १२ ॥  
दैवान्निःसृत्य नरकाज्जायन्ते भुवि कुब्जकाः ।  
जात्यन्धाः पङ्गवो दीना हीनजातिषु ते नृप ॥ १३ ॥  
पुनः पापसमाचारा मय्यभक्ताः पतन्ति ते ।  
उत्पतन्ति हि मद्भक्ता यां कांचिद्योनिमाश्रिताः ॥ १४ ॥

लभन्ते स्वर्गतिं यज्ञैरन्यैर्धर्मश्च भूमिप ।  
सुलभास्ताः सकामानां मयि भक्तिः सुदुर्लभा ॥१५ ॥  
विमूढा मोहजालेन बद्धाः स्वेन च कर्मणा ।  
अहं हन्ता अहं कर्ता अहं भोक्तेति वादिनः ॥१६ ॥  
अहमेवेश्वरः शास्ता अहं वेत्ता अहं सुखी ।  
एतादृशी मतिर्नृणामधः पातयतीह तान् ॥१७ ॥  
तस्मादेतत्समुत्सृज्य देवीं प्रकृतिमाश्रय ।  
भक्तिं कुरु मदीयां त्वमनिशं दृढचेतसा ॥१८ ॥  
सापि भक्तिस्त्रिधा राजन्सात्त्विकी राजसीतरा ।  
यद्देवान्भजते भक्त्या सात्त्विकी सा मता शुभा ॥१९ ॥  
राजसी सा तु विज्ञेया भक्तिर्जन्ममृतिप्रदा ।  
यद्यक्षांश्चैव रक्षांसि यजन्ते सर्वभावतः ॥२० ॥  
वेदेनाविहितं क्रूरं साहंकारं सदम्भकम् ।  
भजन्ते प्रेतभूतादीन्कर्म कुर्वन्ति कामुकम् ॥२१ ॥  
शोषयन्तो निजं देहमन्तःस्थं मां दृढाग्रहाः ।  
तामस्येतादृशी भक्तिर्नृणां सा निरयप्रदा ॥२२ ॥  
कामो लोभस्तथा क्रोधो दम्भश्चत्वार इत्यमी ।  
महाद्वाराणि वीचीनां तस्मादेतास्तु वर्जयेत् ॥२३ ॥  
इति श्रीमद्गणेशगीतासूपनिषदर्थगर्भासु  
योगामृतार्थशास्त्रे  
श्रीगणेशपुराणे उत्तरखण्डे गजाननवरेण्यसंवादे  
उपदेशयोगो नाम दशमोऽध्यायः ॥

११

॥ एकादशोऽध्यायः ॥

॥ त्रिविधवस्तुविवेकनिरूपणम् ॥

श्रीगजानन उवाच -

तपोऽपि त्रिविधं राजन्कायिकादिप्रभेदतः ।  
ऋजुतार्जवशौचानि ब्रह्मचर्यमहिंसनम् ॥१ ॥  
गुरुविज्ञद्विजातीनां पूजनं चासुरद्विषाम् ।  
स्वधर्मपालनं नित्यं कायिकं तप ईदृशम् ॥२ ॥  
मर्मास्पृक्च प्रियं वाक्यमनुद्वेगं हितं ऋतम् ।  
अधीतिर्वेदशास्त्राणां वाचिकं तप ईदृशम् ॥३ ॥  
अन्तःप्रसादः शान्तत्वं मौनमिन्द्रियनिग्रहः ।  
निर्मलाशयता नित्यं मानसं तप ईदृशम् ॥४ ॥  
अकामतः श्रद्धया च यत्तपः सात्त्विकं च तत् ।  
ऋद्ध्यै सत्कारपूजार्थं सदम्भं राजसं तपः ॥५ ॥

तदस्थिरं जन्ममृती प्रयच्छति न संशयः ।  
 परात्मपीडकं यच्च तपस्तामसमुच्यते ॥६ ॥  
 विधिवाक्यप्रमाणार्थं सत्पात्रे देशकालतः ।  
 श्रद्धया दीयमानं यद्दानं तत्सात्त्विकं मतम् ॥७ ॥  
 उपकारं फलं वापि काङ्क्षद्भिर्दीयते नरैः ।  
 क्लेशतो दीयमानं वा भक्त्या राजसमुच्यते ॥८ ॥  
 अकालदेशतोऽपात्रेऽवज्ञया दीयते तु यत् ।  
 असत्काराच्च यद्दत्तं तद्दानं तामसं स्मृतम् ॥९ ॥  
 ज्ञानं च त्रिविधं राजन् शृणुष्व स्थिरचेतसा ।  
 त्रिधा कर्म च कर्तारं ब्रवीमि ते प्रसंगतः ॥१० ॥  
 नानाविधेषु भूतेषु मामेकं वीक्षते तु यः ।  
 नाशवत्सु च नित्यं मां तज्ज्ञानं सात्त्विकं नृप ॥११ ॥  
 तेषु वेत्ति पृथग्भूतं विविधं भावमाश्रितः ।  
 मामव्ययं च तज्ज्ञानं राजसं परिकीर्तितम् ॥१२ ॥  
 हेतुहीनमसत्यं च देहात्मविषयं च यत् ।  
 असदल्पार्थविषयं तामसं ज्ञानमुच्यते ॥१३ ॥  
 भेदतस्त्रिविधं कर्म विद्धि राजन्मयेरितम् ।  
 कामनाद्वेषदम्भैर्यद्गहितं नित्यकर्म यत् ॥१४ ॥  
 कृतं विना फलेच्छां यत्कर्म सात्त्विकमुच्यते ।  
 यद्बहुक्लेशतः कर्म कृतं यच्च फलेच्छया ॥१५ ॥  
 क्रियमाणं नृभिर्दम्भात्कर्म राजसमुच्यते ।  
 अनपेक्ष्य स्वशक्तिं यदर्थक्षयकरं च यत् ॥१६ ॥  
 अज्ञानात्क्रियमाणं यत्कर्म तामसमीरितम् ।  
 कर्तारं त्रिविधं विद्धि कथ्यमानं मया नृप ॥१७ ॥  
 धैर्योत्साही समोऽसिद्धौ सिद्धौ चाविक्रियस्तु यः ।  
 अहंकारविमुक्तो यः स कर्ता सात्त्विको नृप ॥१८ ॥  
 कुर्वन्हर्षं च शोकं च हिंसां फलस्पृहां च यः ।  
 अशुचिर्लुब्धको यश्च राजसोऽसौ निगद्यते ॥१९ ॥  
 प्रमादाज्ञानसहितः परोच्छेदपरः शठः ।  
 अलसस्तर्कवान्यस्तु कर्तासौ तामसो मतः ॥२० ॥  
 सुखं च त्रिविधं राजन्दुःखं च क्रमतः शृणु ।  
 सात्त्विकं राजसं चैव तामसं च मयोच्यते ॥२१ ॥  
 विषवज्ञासते पूर्वं दुःखस्यान्तकरं च यत् ।  
 इष्यमानं तथाऽऽवृत्त्या यदन्तेऽमृतवद्भवेत् ॥२२ ॥  
 प्रसादात्स्वस्य बुद्धेर्यत्सात्त्विकं सुखमीरितम् ।  
 विषयाणां तु यो भोगो भासतेऽमृतवत्पुरा ॥२३ ॥

हालाहलमिवान्ते यद्राजसं सुखमीरितम् ।  
 तन्द्रिप्रमादसंभूतमालस्यप्रभवं च यत् ॥२४ ॥  
 सर्वदा मोहकं स्वस्य सुखं तामसमीदृशम् ।  
 न तदस्ति यदेतैर्यन्मुक्तं स्यात्त्रिविधैर्गुणैः ॥२५ ॥  
 राजन्ब्रह्मापि त्रिविधमोतत्सदिति भेदतः ।  
 त्रिलोकेषु त्रिधा भूतमखिलं भूप वर्तते ॥२६ ॥  
 ब्रह्मक्षत्रियविदृशूद्राः स्वभावाद्भिन्नकर्मिणः ।  
 तानि तेषां तु कर्माणि संक्षेपात्तेऽधुना वदे ॥२७ ॥  
 अन्तर्बाह्येन्द्रियाणां च वश्यत्वमार्जवं क्षमा ।  
 नानातपांसि शौचं च द्विविधं ज्ञानमात्मनः ॥२८ ॥  
 वेदशास्त्रपुराणानां स्मृतीनां ज्ञानमेव च ।  
 अनुष्ठानं तदर्थानां कर्म ब्राह्ममुदाहृतम् ॥२९ ॥  
 दार्ढ्यं शौर्यं च दाक्ष्यं च युद्धे पृष्ठाप्रदर्शनम् ।  
 शरण्यपालनं दानं धृतिस्तेजः स्वभावजम् ॥३० ॥  
 प्रभुता मन औनत्यं सुनीतिलोकपालनम् ।  
 पञ्चकर्माधिकारित्वं क्षात्रं कर्म समीरितम् ॥३१ ॥  
 नानावस्तुक्रयो भूमेः कर्षणं रक्षणं गवाम् ।  
 त्रिधा कर्माधिकारित्वं वैश्यकर्म समीरितम् ॥३२ ॥  
 दानं द्विजानां शुश्रूषा सर्वदा शिवसेवनम् ।  
 एतादृशं नरव्याघ्र कर्म शौद्रमुदीरितम् ॥३३ ॥  
 स्वस्वकर्मरता एते मय्यर्प्याखिलकारिणः ।  
 मत्प्रसादात्स्थिरं स्थानं यान्ति ते परमं नृप ॥ ३४ ॥  
 इति ते कथितो राजन्प्रसादाद्योगौत्तमः ।  
 सांगोपांगः सविस्तारोऽनादिसिद्धो मया प्रिय ॥ ३५ ॥  
 युङ्क्ष्व योगं मयाख्यातं नाख्यातं कस्यचिन्नृप ।  
 गोपयैनं ततः सिद्धिं परां यास्यस्यनुत्तमाम् ॥३६ ॥  
 व्यास उवाच -  
 इति तस्य वचः श्रुत्वा प्रसन्नस्य महात्मनः ।  
 गणेशस्य वरेण्यः स चकार च यथोदितम् ॥३७ ॥  
 त्यक्त्वा राज्यं कुटुम्बं च कान्तारं प्रययौ रयात् ।  
 उपदिष्टं यथा योगमास्थाय मुक्तिमाप्नवान् ॥३८ ॥  
 इमं गोप्यतमं योगं शृणोति श्रद्धया तु यः ।  
 सोऽपि कैवल्यमाप्नोति यथा योगी तथैव सः ॥३९ ॥  
 य इमं श्रावयेद्योगं कृत्वा स्वार्थं सुबुद्धिमान् ।  
 यथा योगी तथा सोऽपि परं निर्वाणमृच्छति ॥४० ॥  
 यो गीतां सम्यगभ्यस्य ज्ञात्वा चार्थं गुरोर्मुखात् ।

कृत्वा पूजां गणेशस्य प्रत्यहं पठते तु यः ॥४१ ॥  
 एककालं द्विकालं वा त्रिकालं वापि यः पठेत् ।  
 ब्रह्मीभूतस्य तस्यापि दर्शनान्मुच्यते नरः ॥४२ ॥  
 न यज्ञैर्न व्रतैर्दानैर्नाग्निहोत्रैर्महाधनैः ।  
 न वेदैः सम्यग्भ्यस्तैः सहाङ्गकैः ॥४३ ॥  
 पुराणश्रवणैर्नैव न शास्त्रैः साधुचिन्तितैः ।  
 प्राप्यते ब्रह्म परममनया प्राप्यते नरैः ॥४४ ॥  
 ब्रह्मघ्नो मद्यपः स्तेयी गुरुतल्पगमोऽपि यः ।  
 चतुर्णां यस्तु संसर्गी महापातककारिणाम् ॥४५ ॥  
 स्त्रीहिंसागोवधादीनां कर्तारो ये च पापिनः ।  
 ते सर्वे प्रतिमुच्यन्ते गीतामेतां पठन्ति चेत् ॥४६ ॥  
 यः पठेत्प्रयतो नित्यं स गणेशो न संशयः ।  
 चतुर्थ्यां यः पठेद्भक्त्या सोऽपि मोक्षाय कल्पते ॥४७ ॥  
 तत्तत्क्षेत्रं समासाद्य स्नात्वाभ्यर्च्य गजाननम् ।  
 सकृद्गीतां पठन्भक्त्या ब्रह्मभूयाय कल्पते ॥४८ ॥  
 भाद्रे मासे सिते पक्षे चतुर्थ्यां भक्तिमान्नरः ।  
 कृत्वा महीमयीं मूर्तिं गणेशस्य चतुर्भुजाम् ॥४९ ॥  
 सवाहनां सायुधां च समभ्यर्च्य यथाविधि ।  
 यः पठेत्सप्तकृत्वस्तु गीतामेतां प्रयत्नतः ॥५० ॥  
 ददाति तस्य सन्तुष्टो गणेशो भोगमुत्तमम् ।  
 पुत्रान्पौत्रान्धनं धान्यं पशुरत्नादिसंपदः ॥५१ ॥  
 विद्यार्थिनो भवेद्विद्या सुखार्थी सुखमाप्नुयात् ।  
 कामानन्याँल्लभेत्कामी मुक्तिमन्ते प्रयान्ति ते ॥५२ ॥  
 इति श्रीमद्गणेशगीतासूपनिषदर्थगर्भासु  
 योगामृतार्थशास्त्रे  
 श्रीगणेशपुराणे उत्तरखण्डे गजाननवरेण्यसंवादे  
 त्रिविधवस्तुविवेकनिरूपणं नाम एकादशोऽध्यायः ॥  
 ॥ इति गणेश गीता समाप्ता ॥

Encoded and proofread by Sunder Hattangadi sunderh at hotmail.com

Please send corrections to [sanskrit@cheerful.com](mailto:sanskrit@cheerful.com)  
 Last updated October 3, 2010  
<http://sanskritdocuments.org>